

కరువు పరిస్థితుల పరిశీలన -

తీర్మాన కరువు నివారణచర్యలకై ఆందోళన

అనంతపురంజిల్లా - ఈ వ్యవసాయ సీజన్లో ఘోరమైన కరువు పరిస్థితులనెదుర్కొంది. రెయిన్‌గస్లతో కరువును పారద్రోలానంటూ ఒకవైపు ముఖ్యమంత్రి ప్రకటనలు చేస్తుండగానే, జిల్లాలోని అనేక ప్రాంతాల్లో రైతాంగం కరువుబారినపడిన తమ పంటపొలాలను పీకివేయించటం జరుగుతూ వచ్చింది. ఈ నేపథ్యంలో జిల్లాలో కరువు పరిస్థితులను ప్రత్యక్షంగా పరిశీలించేందుకు రైతుకూలీసంఘం(ఆం.ప్ర.), ఏఐఎఫ్‌బీయు (న్యూ)ల ఆధ్వర్యంలో ఒక కమిటీ ఏర్పడి, అక్టోబర్ 26, 27 తేదీలలో ఆయత్తపల్లి, ఉడేగోళం, బిఎన్‌హళ్ళి, నేత్రపల్లి, బేలూరు, జె.వెంకటపల్లి; గుమ్మగొట్ట మండలం - గోనబావి, తదితర గ్రామాలు పర్యటించి, రైతుల స్థితిగతులను పరిశీలించింది. ఈ కమిటీలో రైతుకూలీ సంఘం - ఆం.ప్ర. జిల్లా కార్యదర్శి కా॥ బి. తిమ్మారెడ్డి, జిల్లా నాయకులు లక్ష్మణ్ణ, ఓబులేశు, శివరాజు, కొల్లన్న; ఏఐఎఫ్‌బీయు-న్యూ రాష్ట్ర అధ్యక్షులు కా॥ సి. పెద్దన్న, సంఘం నాయకులు కా॥ కె. నాగరాజు మరియు ఓపిడిఆర్ నాయకులు వీరేశ - సభ్యులుగా వున్నారు.

ఈ బృందం తొలుత ఆయత్తపల్లి గ్రామం చేరుకుంది. అక్కడి రైతులు వేరుశనగ పొలాల్లో మొక్కలను పీకుతున్నారు. చెట్టుకు ఒకటి లేదా రెండు కాయలు అవికూడా వాడిపోయి, తాలు గింజలు వున్నాయి. చెట్లు పీకడానికి కూడా కూలి ఇవ్వలేక గొర్రెలను మేపుతున్నామని అక్కడి రైతులు చెప్పారు. వేరుశనగ చేలలో గొర్రెలను మేపినందుకు గొర్రెల కాపర్లు కూడా ఎకరాకు 250/- అడుగుతున్నారని, దానితో చేలలో గుంటక తోలుతున్నామని వారు ఆవేదనగా చెప్పారు. ఇప్పటికే పంటకు పెట్టుబడి చాలా అయిందని, తీర్చే మార్గం కానరాకున్నదని, ఏంచేయాలో దిక్కుతోచలేదని బృందం పర్యటించిన వివిధ గ్రామాలలో రైతులు వాపోయారు. ఆత్మహత్యలు పరిష్కారం కాదని, పోరాటాలకు సిద్ధంకావాలని సంఘం నాయకులు రైతాంగానికి తెలియజెప్పి, వారికి అండగా వుంటామన్నారు.

ముఖ్యమంత్రి చంద్రబాబు రెయిన్‌గస్‌ను ప్రయోగించి, కృత్రిమ వర్షం కురిపించి పంటను పరిరక్షించానని ప్రచారం చేసుకున్న గుమ్మగట్ట మండలం, పి.వీరాపురం గ్రామంలోని ఆ వేరుశనగ పొలం కూడా ఎండిపోయి వుంది. అదే మండలం, గోనబావి గ్రామంలో 75 శాతం కుటుంబాలు వలస పోయారు. చిన్నపిల్లలు, వృద్ధులు మినహా యువతీ యువకులంతా వలస కూలీలుగా వెళ్ళిపోయారు. అనేక గ్రామాలలో త్రాగునీరు లభ్యత కూడా లేదు.

ధర్మా

కణేకల్లు, 29-10-16 :

రాయదుర్గం నియోజకవర్గంలోని కణేకల్లు మండలానికి హెచ్‌ఎల్‌సి నీరు పారుతున్నది. అయితే ఇక్కడ కూడా బ్రహ్మ సముద్రం తదితర గ్రామాల పరిపాలాలు నీరులేక బీళ్ళుగా మిగిలాయి. జిల్లాలో ముఖ్యంగా ఈ ప్రాంతంలో నెలకొన్న కరువు పరిస్థితులను వివరిస్తూ కరపత్రం వేసి విస్తృత ప్రచారం నిర్వహించటంతోపాటుగా, 29-10-16 ఉ. 11 గం॥కు కణేకల్లు తాశీల్దారు కార్యాలయం వద్ద రైతుకూలీసంఘం ఆధ్వర్యంలో ధర్మా నిర్వహించారు. తొలుత సంఘం కార్యాలయం నుండి రైతు, కూలీలు, గ్రామీణ పేదలు ప్రదర్శన నిర్వహించారు. రైతుకూలీసంఘం - ఆం.ప్ర. జిల్లా కార్యదర్శి కా॥ బి. తిమ్మారెడ్డి ఈ ధర్మాలో పాల్గొని మాట్లాడుతూ వ్యవసాయం పండుగ అని, కరువును ప్రారద్రోలామని అంటున్న రాష్ట్ర పాలకుల ప్రకటనలన్నీ బూటకమని, అనంతపురంజిల్లా ప్రజానీకం కరువు పరిస్థితులతో తీవ్రంగా నష్టపోయారని, వీరిని ఆదుకునేందుకు తక్షణ సహాయచర్యలను, కరువు నివారణకు నిర్దిష్ట చర్యలను చేపట్టాలని ఆయన ప్రభుత్వాన్ని డిమాండ్ చేశారు.

ఏఐఎఫ్‌బీయు-న్యూ నాయకులు కా॥ సి. పెద్దన్న మాట్లాడుతూ రైతు, కూలీలకు ఉపాధిహామీ పనులు కల్పించి, వలసలు ఆపాలని, హంద్రీ-నీవాకు 100 టిఎంసిల నీరు కేటాయించాలని, వేరుశనగ, టమాటో, ఉల్లి రైతులకు ఎకరాకు రూ. 20 వేలు పరిహారం చెల్లించాలని, విద్యార్థుల ఫీజులను రద్దుచేయాలనే రైతుకూలీసంఘం డిమాండ్లకు పూర్తి మద్దతును ప్రకటించారు. దీనిపై సమైక్య ఆందోళన సాగిద్దామని పిలుపునిచ్చారు.

○○○○○